

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీమహాలక్ష్మ్యే నమః

శ్రీమద్వేంకటాధ్వరివిరచితే శ్రీలక్ష్మీసహస్రే  
॥ దేవతాంతరపరిసంఖ్యాస్తబకః వింశః ॥

*This document has been prepared by*

*Sunder Kidāmbi*

*with the blessings of*

శ్రీ రంగరామానుజ మహాదేశికన్

*His Holiness śrīmad āṇḍavan śrīraṅgam*

శ్రీః  
శ్రీమతే రామానుజాయ నమః  
శ్రీమతే నిగమాంతమహాదేశికాయ నమః  
శ్రీమహాలక్ష్మ్యై నమః

## ॥ దేవతాంతరపరిసంఖ్యాస్తబకః వింశః ॥

వందారురక్షణే దక్షాం వందే గోవిందసుందరీం ।  
యత్యసాదాదృతే దేవాః సర్వే రక్షితుమక్షమాః ॥ 20.1 ॥

అంబ త్వయా హంత శరీరభాజాం  
అరక్షితానామపి రక్షితానాం ।  
దేవా ముదే వా పునరాపదే వా  
భవంతి కిం తే బకవైరికాంతే ॥ 20.2 ॥

శీతస్వభావాం భవతీం శ్రితేభ్యో  
దివ్యాం సమృద్ధిం దదతీమతీత్య ।  
ఉపాశ్రితధ్వంసకముష్ణమగ్నిం  
ఉపాసతే కే జగదంబ లోకే ॥ 20.3 ॥

అజ్ఞాతతృప్తిమమితే విభవేఽపి దీన -  
బంధుం విహాయ భవతీం భవతోఽప్యవంతీం ।  
సఖ్యుః శుచేరపి సమాప్తిదమంబ కార్ష్యే  
కస్తం ప్రభంజనమిహార్చతు గంధవాహం ॥ 20.4 ॥

యమవిషయగతిః స్యాద్యద్గృహీతస్య జంతోః  
అమతిరముముపాస్తామప్రభుం పాశహస్తం ।  
జనని పరిగృహీతత్రాణజాతాదరాం త్వాం  
అహమఖిలనియంత్రీమబ్జహస్తాం ప్రపద్యే ॥ 20.5 ॥

కుర్వాణం పరుషైః కరైః కువలయక్లేశం భృశం సద్గణ -  
 శ్రీహార్యభ్యుదయం తమంబ తపనం కేచిన్నమస్కుర్వతాం |  
 విశ్వానందకరీం వయం తు విదుషాం విశ్వాధికాం సంపదం  
 తన్వానాం ప్రణమేమ తత్రభవతీం తాపత్రయధ్వంసినీం || 20.6 ||

హరిసఖి శతమన్యం వాయసస్య స్వసూనోః  
 అపి విపదపనీతావక్షమం నో యజేయం |  
 అహమవిదితమన్యం హంత తస్య స్వశత్రోః  
 అపి పరిహృతభీతిం త్వాం శుభామాశ్రయేయం || 20.7 ||

ప్రాఢైశ్వర్యజుషోఽపి యస్య సుహృదా భిక్షాకతా నోఙ్ఘితా  
 యత్ర శ్రీదపదం వదంతి విబుధా రూఢ్యాఽశ్వకర్ణాదివత్ |  
 యక్షం తం యజతామధీర్వయమమీ త్వామిష్టదాత్రీం స్తుమో  
 మాతర్లక్ష్మీ మహావిభూతికమరో యస్యాః సఖా తే హరిః || 20.8 ||

ప్రాధీర్యస్య హి పూర్వపక్షవిదితా యో లుబ్ధచూడామణిః  
 యశ్చాహీనముఖేన దూషితకలస్తం కః కలంకాశ్రయం |  
 అర్చేత్సోమమపామరః శ్రుతిశిరః సిద్ధాంతసిద్ధోన్నతిం  
 పద్మే కాంక్షితదాం బుధస్తుతకలాం త్వాం నిష్కలంకాం వినా || 20.9 ||

పద్మే యేషాముచ్ఛభావో న నిత్యో  
 యే సర్వేఽపి స్థానభేదేన తీక్షాః |  
 యష్టుస్తుష్టిర్న గ్రహాంస్తానతస్త్వాం  
 నిత్యోన్నత్యాం నౌమి సర్వత్ర మృద్వీం || 20.10 ||

శాఖావృందప్రథితవిభవాం సత్సుపర్ణాధిరోహాం  
 త్వామస్తుత్వా జలనిధిభువం కల్పవల్లీమతల్లీం |  
 ఆకాంక్షంతః ఫలమవికలం దేవ్యపర్ణోద్భవం కే  
 సంసేవేరన్ శరవణభవం స్థాణుజాతం విశాఖం || 20.11 ||

త్వాం కృతశ్రుతిపథప్రవర్తనాం  
 సజ్జనాదరకృతాననాం వినా |  
 నిర్మితశ్రుతివికంపనం రమే  
 సాధువారణముఖం శ్రయేత కః || 20.12 ||

దుర్గాం పరే గాఢభవానుషంగాం  
 శిలోచ్ఛయాదభ్యుదితాం శ్రయంతాం |  
 భక్త్యైకలభ్యాం భవసింధునావం  
 సుధాభిజే త్వాం తు వయం శ్రయామః || 20.13 ||

స్థానం యస్య శ్మశానం సతతమనుచరో భూతవేతాలవర్గః  
 చేలం చర్మ స్రగస్థ్నాం తతిరహహ తమప్యగ్రమేకే భజంతాం |  
 పద్మే పద్మే స్థితాం త్వామసకృదనుసృతాం దేవతాయౌవతేన  
 ధ్యాయేమ క్షౌమభాజం వయమనుదినమాముక్త ముక్తాకలాపాం || 20.14 ||

నాభిజాతమధరీకృతహంసం  
 జంతవః కతిపయే కలయంతాం |  
 సేవతే జగతి హంసగతిం త్వాం  
 సింధునందిని సుధీరభిజాతాం || 20.15 ||

చిత్తవృత్తిరిహ కంజమందిరే  
 ధున్వతీం దురితపుంజమిందిరే |  
 సిద్ధయే జనని సేవతాంతరాం  
 త్వామనాకలిత దేవతాంతరాం || 20.16 ||

యద్యాదధాసి కరుణాం యది వా న పద్మే  
 కిం దైవతైస్త్యదితరైరపవర్గలిప్సోః |  
 తుష్టో యది క్షితిపతిర్యది వా న తుష్టః  
 కిం నామ శౌరిసఖి పారిషదైర్వివిత్సోః || 20.17 ||

దృష్టాదృష్టేస్పితపుషి భవత్పాదపద్మావలంబే  
 దిష్ట్యా లభ్యే క ఇహ భజతాం దేవతాం భూష్ణురన్యాం |  
 దృష్టే స్పష్టం నను దినకరే దృశ్యసందర్శనార్థం  
 దీపారోపవ్యసనమజడో దేవి కః స్వీకరోతి || 20.18 ||

తవ జనని జయంత్యాః శాశ్వతైశ్వర్యదాత్ర్యాః  
 పరిమితఫలదాత్రీర్దేవతాః సేవతే కః |  
 ఫలభరనతసస్యాం ప్రాప్య చోలక్ష్మితిం కిం  
 ప్రకటమటతి వింధ్యప్రాంతభూమీరమూఢః || 20.19 ||

తవ జలనిధికన్యే దైవతైః పామరోఽన్యైః  
 కలయతు సమతామప్యంతతః కిం తతస్తే |  
 దరమపి గరిమాణం దర్దురోఽకర్దమాయా  
 విబుధపురతటిన్యా వేత్తి కిం పల్వలేభ్యః || 20.20 ||

విష్ణోః పత్ని భవత్ప్రసాదవిరహ వ్యావర్తమానశ్రియాం  
 సంపత్తిష్ఠతి సా న దీర్ఘముదితా యా క్షుద్రదేవార్చనైః |  
 అన్నాలాభత ఏవ శుష్కవపుషాం కుక్షౌ పునః పీనతా  
 కష్టం శ్వాసనిరోధనైరుపనతా కాలం కియంతం క్షిపేత్ || 20.21 ||

కల్యాణం భవతే కరోతి భజతామేకాపి లోకాంబ యత్  
 సంభూయాపి చ దేవతాంతరశతం నైతద్విధాతుం క్షమం |  
 రాకాచంద్రికయైకయాఽపి సుకరం విశ్వప్రజాహ్లాదనం  
 నైకాభిర్ను తారకాభిరపి వా నో శక్యనిష్పాదనం || 20.22 ||

నను తవ పదాంభోజద్వంద్వే నివిష్టమనా మనాక్  
 అపి న తనుతే దేవేష్వన్యేష్వమేదురమాదరం |  
 లలితమృదులే లభ్యాశ్వాసో రసాలకపల్లవే  
 కలయతి పికః కంజావాసే కరీరదలాని కిం || 20.23 ||

మాతః పద్మే మృత్యుమత్యేతుకామో  
 ముక్త్యా కస్త్వాం మానయేత్ క్షుద్రదేవాన్ |  
 ప్రౌఢాం నావం ప్రాప్య సింధుం తరిష్యన్  
 కాశస్తంబాలంబనం కశ్చిక్రీర్షేత్ || 20.24 ||

సందత్తే సకృదర్చితాపి భవతీ సామ్రాజ్యమత్యూర్జితం  
 త్వద్భిన్నైస్తు కిమస్తి దేవి బహుధాఽప్యాసేవితైర్దైవతైః |  
 సంశుద్ధిం సకృదీక్షితోఽపి దిశతి శ్రీరామసేతుర్ప్పణాం  
 అర్థః కోఽస్తి తటాకసేతుశతకైరశ్రాంతదృష్టైరపి || 20.25 ||

దేవి త్వత్పదపద్మవందనధనా దుర్దైవతోపాసనా -  
 లబ్ధం ముగ్ధవధూకటాక్షతరలం నైవాద్రియంతే ధనం |  
 వేధా విష్టపచిత్రసృష్టిపటుధీరర్థక్రియాదూరగం  
 వ్యామోహావహమైంద్రజాలికజగత్స్పృష్టిం కిము శ్లాఘతే || 20.26 ||

సత్యప్యాగసి సంశ్రితాన్ కరుణయా సంరక్షసి త్వం రమే  
 క్షోదిష్ఠాదపరాధతోఽపి భజకే కుప్యంతి దేవాః పరే |  
 ఛేత్త్వాణామపి తాపమంబ హారతే శాఖీ నిజచ్ఛాయయా  
 గాఢస్పర్శత ఏవ పోషకమపి ఘ్నంతి క్రుధా పన్నగాః || 20.27 ||

సుభూయానాయాసః ఫలమగురు దుర్దైవతజషాం  
 ప్రయాసః క్షోదీయాన్ ఫలమతిమహాత్ త్వాం తు భజతాం |  
 లఘిష్ఠో లాభః స్యాల్లవణవణిజాం శ్రాంతిరధికా  
 భవత్యలోప్యో యత్నః ఫలమలఘు కర్పూరవణిజాం || 20.28 ||

స్థాస్నుః శ్రేయః స భజతి రమే యత్పదం త్వత్కృపాయాః  
 బాధోదర్కం విభవముపయాత్యన్యదేవోపసేవీ |  
 దృష్టాంతోఽంత్యే గిరిశభజనప్రాప్త భూతిర్దశాస్యః  
 తద్భ్రాతాఽద్యే తవ కరుణయా లబ్ధనిష్కంపసంపత్ || 20.29 ||

త్వాం మాతరుపాసీనా

న దేవతాంతరముపాసతే సంతః |

లభ్యే నిధౌ నిరవధౌ

కదర్యజనసేవనం సహంతే కే || 20.30 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే దేవతాంతరపరిసంఖ్యాస్తబకః వింశః ||